

- अंडमान निकोबार प्रशासन की ओर से द्वीपों में पर्यटन के विकास के लिए प्रयास किए जा रहे हैं।
- मुख्य सचिव अनिन्दो मजूमदार ने कहा है कि अंडमान निकोबार की मिली-जुली संस्कृति पूरे देश के लिए मिसाल है।
- सरकार ने देश में घुटना प्रतिरोपण ऑपरेशन की लागत कम करने का फैसला किया है।
- शिक्षक दिवस मनाए जाने के लिए सप्ताहव्यापी कार्यक्रमों की रूपरेखा तैयार की गई है।
- एम.वी. हर्षवर्धन कल विशाखापत्तनम जाएगा।

उपराज्यपाल प्रोफेसर जगदीश मुखी ने कहा है कि द्वीपों में पर्यटन महत्वपूर्ण भूमिका निभाती है और प्रशासन इसके विकास के लिए निरंतर प्रयत्नशील है। स्वतंत्रता दिवस पर अपने विचार व्यक्त करते हुए उपराज्यपाल ने कहा कि द्वीपों के कई इलाकों में तंबू आवास उपलब्ध कराए गए हैं और मध्योत्तर अंडमान में इसे बढ़ावा देने पर प्रशासन प्रयासरत है। रॉस और स्मिथ तथा ऐविस द्वीप में तैरती हुई जेट्टी ने कार्य करना आरंभ कर दिया है। सम्पर्क सुविधा के बारे में बोलते हुए उपराज्यपाल ने कहा कि समुद्र के भीतर केबल परियोजना के लिए निविदाएं आमंत्रित की जा चुकी है और ये कार्य भी जल्द शुरू होने की संभावना है। ग्यारह सौ से अधिक करोड़ रुपये की इस परियोजना के पूरा हो जाने से द्वीपों में सूचना प्रौद्योगिकी के क्षेत्र में अभूतपूर्व परिवर्तन आएगा और प्रधानमंत्री के ई-गवर्नेंस और डिजिटल इंडिया कार्यक्रमों को बल मिलेगा। सौर ऊर्जा का जिक्र करते हुए उपराज्यपाल ने बताया कि एक हजार घरों की छत पर सौर ऊर्जा संयंत्र स्थापित करने की स्वीकृति प्रदान कर दी गई है और इसी महीने इस कार्य को शुरू कर दिया जाएगा। सड़कों के बारे में उपराज्यपाल ने कहा कि राष्ट्रीय राजमार्ग का तिरासी किलोमीटर क्षेत्र में निर्माण और इसे चौड़ा करने का कार्य शुरू किया जा चुका है और इस पर तीन सौ तिरासी करोड़ रुपये खर्च होंगे। दो सौ करोड़ रुपये की अधिक की लागत से हम्फ्री स्ट्रेट में दो लेन के पुल का निर्माण कार्य शुरू हो चुका है और मिडिल स्ट्रेट में पुल के लिए निविदाएं आमंत्रित की जा चुकी है। उम्मीद की जाती है कि ये दोनों ही पुल दो हजार बीस तक बन कर तैयार हो जाएंगे।

मुख्य सचिव अनिन्दो मजूमदार ने कहा है कि अंडमान निकोबार की मिली-जुली संस्कृति पूरे देश के लिए मिसाल है और आपसी भाईचारा तथा प्रेम यहां की पहचान है। आज पोर्ट ब्लेयर के मेगापोड रिसॉर्ट में न्यूज़ वन इंडिया चैनल के उद्घाटन अवसर पर आयोजित कार्यक्रम में वे अपने विचार व्यक्त कर रहे थे। उन्होंने उम्मीद जताई कि चैनल के माध्यम से द्वीपों से जुड़ी जानकारियां राष्ट्रीय स्तर पर लोगों तक पहुंच सकेगी। इससे पहले चैनल के अध्यक्ष ए.एस रावत ने कहा कि ये द्वीपसमूह कोई अपरिचित स्थल नहीं है और उनके चैनल के माध्यम से द्वीपों के विकास को उजागर किया जाएगा। कार्यक्रम में चैनल के स्थानीय पार्टनर उदय सिंह ने भी अपने विचार व्यक्त किए।

सरकार ने देश में घुटना प्रतिरोपण ऑपरेशन की लागत कम करने का फैसला किया है। रसायन और उर्वरक मंत्री अनंत कुमार ने कहा कि सरकार ने विभिन्न प्रकार के घुटना प्रतिरोपण ऑपरेशन की उच्चतम लागत तय कर दी है। बड़े पैमाने पर उपयोग में लाए जाने वाले कोबाल्ट – क्रोमियम घुटना प्रतिरोपण की लागत लगभग पचपन हजार रूपए रखी गई है, जबकि वर्तमान में इसकी औसत लागत एक लाख अटठावन हजार रूपए से अधिक आती है। श्री कुमार ने कहा कि सरकार के इस फैसले से डेढ़ से दो करोड़ लोगों को लाभ होगा।

द्वीपसमूह में शिक्षक दिवस मनाए जाने के लिए सप्ताहव्यापी कार्यक्रमों की रूपरेखा तैयार की गई है। दक्षिण अंडमान शैक्षिक अंचल के शिक्षकों और कर्मचारियों के लिए खेलकूद, गीत-संगीत और अन्य प्रतियोगिताएं आयोजित होंगी, जो इक्कीस अगस्त से लेकर चौबीस अगस्त तक चलेगी। इसमें भाग लेने के इच्छुक शिक्षक अपने नाम शिक्षण संस्थानों के प्रमुखों के माध्यम से उन्नीस अगस्त तक उप-शिक्षा अधिकारी दक्षिण अंडमान के कार्यालय में जमा कर सकते हैं।

सामान्य कॉलेज पोर्टल के माध्यम से जिन विद्यार्थियों ने अंडमान कॉलेज में स्नातक स्तर के पाठ्यक्रमों के लिए आवेदन किए हैं, उनके लिए परामर्श कल निर्धारित किया गया है। योग्यता सूची के आधार पर ही उम्मीदवारों को प्रवेश मिलेगा।

केंद्रीय मंत्रिमंडल ने दो हजार सत्रह-अट्ठारह में दीर्घावधि सिंचाई कोष के लिए नौ हजार बीस करोड़ रुपये तक के बजटीय संसाधन बढ़ाने को मंजूरी दे दी है। ये काम बॉड के माध्यम से राष्ट्रीय कृषि और ग्रामीण विकास बैंक – नाबार्ड करेगा। नाबार्ड इस कोष को छह प्रतिशत वार्षिक ब्याज दर पर राज्यों के लिए कर्ज देना सुनिश्चित करेगा। इस कर्ज का इस्तेमाल प्रधानमंत्री कृषि सिंचाई योजना के तहत जारी प्राथमिकता वाली निन्यानवे सिंचाई परियोजनाओं के सिंचाई लाभ कार्यक्रमों को बढ़ाने में किया जाएगा। इन परियोजनाओं के पूरा होने पर निर्माणाधीन चरण में तत्काल वेतन और अन्य रोजगार अवसरों में वृद्धि होगी।

अखिल भारतीय विद्यार्थी परिषद के राष्ट्रीय सचिव किशोर बर्मन के नेतृत्व में परिषद के एक प्रतिनिधिमंडल ने कल राजनिवास में उपराज्यपाल से मुलाकात की। बातचीत के दौरान प्रतिनिधिमंडल ने द्वीपों के छात्रों के कल्याण और उच्च शिक्षा के संबंध में विचार-विमर्श किए।

उधर, हाल ही में सरस्वती शिशु मंदिर पत्थरगड्ढा में विद्यार्थी परिषद की दो दिवसीय कार्यकर्ता अभ्यास का आयोजन किया गया। इस अवसर पर पुलिस शिकायत प्राधिकरण के अध्यक्ष डॉ. टी.वी.आर.एस शर्मा मुख्य अतिथि थे। इसमें विभिन्न कॉलेजों के चालीस से अधिक छात्र और छात्राओं ने भाग लिया।

विश्व जैव ईंधन दिवस के अवसर पर हाल ही में जवाहरलाल नेहरू राजकीय महाविद्यालय में कार्यक्रम आयोजित हुआ। इस अवसर पर दक्षिण अंडमान जिला उपायुक्त उदित प्रकाश राय मुख्य अतिथि थे। कार्यक्रम में विभिन्न प्रतियोगिताओं के विजेताओं को सम्मानित किया गया।

श्री मोहम्मद तबरेज़ को अंडमान निकोबार वक्फ बोर्ड का अध्यक्ष नियुक्त किया गया है। कल बोर्ड की बैठक में उन्हें सर्वसम्मति से अध्यक्ष चुना गया।

एम.वी. हर्षवर्धन कल पोर्ट ब्लेयर से विशाखापत्तनम जाएगा। यात्रियों की स्वास्थ्य परीक्षा कल दिन में एक बजे से शाम तीन बजे तक चलेगी। जहाज़ कल शाम चार बजे हैडो जेट्टी से छूटेगा।

कार निकोबार में भी स्वतंत्रता दिवस पर बिशप जॉन रिचर्डसन स्टेडियम में कार्यक्रम आयोजित हुआ। जिला उपायुक्त नेहा बंसल ने ध्वजारोहण के बाद उपस्थिति को संबोधित करते हुए कहा कि सरकार की योजनाओं को अच्छी तरीके से जिले में क्रियान्वित किया जा रहा है। इस अवसर पर छात्रों की ओर से सांस्कृतिक कार्यक्रम प्रस्तुत किए गए और ग्रामवासियों के लिए खेलकूद की प्रतियोगिताएं आयोजित हुईं। इंदिरा आवास योजना के तहत घरों का निर्माण कार्य पूरा करने के लिए तीन गांव के लोगों को प्रशंसा पत्र भी दिया गया।

नेहरू युवा केन्द्र डिगलीपुर की ओर से एक से पन्द्रह अगस्त तक स्वच्छ पखवाड़ा मनाया गया। पखवाड़े के दौरान स्वच्छता अभियान के अलावा स्कूली छात्रों के लिए प्रतियोगिताएं भी आयोजित हुए और वृक्षारोपण के कार्यक्रम भी हुए।

मौसम

द्वीपसमूह के कई भागों में आज तेज हवाओं के साथ भारी वर्षा हुई। वर्षा के कारण जन-जीवन पर असर पड़ा। पोर्ट ब्लेयर शहर के कई इलाकों में भारी वर्षा से जल जमावड़ा हुआ और यातायात भी प्रभावित हुआ। आज शाम साढ़े पांच बजे तक पोर्ट ब्लेयर में उनसठ दशमलव सात मिलीमीटर वर्षा रिकॉर्ड की गई। कल के लिए पूर्वानुमान है कि द्वीपों के कई इलाकों में भारी वर्षा होगी।